



امیر اہل سنت دامت بركاتہم العالیہ کی کتاب ”نیکی کی دعوت“ کی ایک قطع مع ترمیم و اضافہ بنام

لوح محفوظ

کے بارے میں دلچسپ معلومات

صفحات 21

- 02 لوح محفوظ کی بناوٹ
07 دوست کس کو بنائیں؟
11 امام شافعی کا انداز اصلاح
15 70 بیماریوں سے شفاء

شیخ طریقت، امیر اہل سنت، بانی دعوت اسلامی، حضرت علامہ مولانا ابوبلال

محمد الیاس عطار قادری رضوی
کاتب مہتمم
المنشور

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

یہ مضمون ”نیکی کی دعوت“ کے صفحہ 376 تا 395 سے لیا گیا ہے۔

لوح محفوظ کے بارے میں دلچسپ معلومات

دُعائے عطار: یارب المصطفیٰ! جو کوئی 21 صفحات کا رسالہ ”لوح محفوظ کے بارے میں دلچسپ معلومات“ پڑھ یا سُن لے اُسے علم و عمل کی دولت سے نواز اور اُسے والدین و خاندان سمیت بے حساب بخش دے۔ امین بِجَاهِ خَاتِمِ النَّبِيِّينَ صَلَّى اللَّهُ عَلَيْهِ وَآلِهِ وَسَلَّمَ

دُرُودِ شَرِيفِ كِي فَضِيلَت

فرمانِ آخری نبی صلی اللہ علیہ وآلہ وسلم: جسے کوئی مشکل پیش آئے اسے مجھ پر کثرت

سے دُرُود پڑھنا چاہئے کیونکہ مجھ پر دُرُود پڑھنا مصیبتوں اور بلاؤں کو نالنے والا ہے۔

(القول البدیع، ص 414؛ بستان الواعظین للجوزی ص 472)

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّدًا

پیارے پیارے اسلامی بھائیو! ہوش سنبھالنے کے بعد تقریباً ہر مسلمان لوح محفوظ کا

نام سُن لیتا ہے لیکن سب کو لوح محفوظ کے بارے میں معلومات بھی ہوں یہ ضروری نہیں،

آئیے! معلوم کرتے ہیں کہ لوح محفوظ کیا ہے۔ لوح محفوظ کا تذکرہ کرتے ہوئے اللہ پاک

پارہ 30 سُورَةُ الْبُرُوجِ آیت نمبر 21 اور 22 میں ارشاد فرماتا ہے:

بَلْ هُوَ قُرْآنٌ مَّجِيدٌ ﴿١﴾ فِي لَوْحٍ مَّحْفُوظٍ ﴿٢﴾ ترجمہ کنز الایمان: بلکہ وہ کمال شرف والا

قرآن ہے لوح محفوظ میں۔

حضرت علامہ محمد بن احمد انصاری قُرطبی رحمۃ اللہ علیہ تفسیر قُرطبی جلد 10 صفحہ 210

پر ان آیات کے تحت لکھتے ہیں: یعنی قرآن کریم ایک لوح میں لکھا گیا ہے جو شیاطین کی پہنچ

سے دُور، اللہ پاک کے پاس محفوظ ہے۔ علماء کرام رحمۃ اللہ علیہم لکھتے ہیں: لوح محفوظ میں مخلوق کی تمام اقسام اور ان کے مُتعلّق تمام اُمور مثلاً موت، رزق، اعمال اور اس کے نتائج اور ان پر نافذ ہونے والے فیصلوں کا بیان ہے۔ (تفسیر قرطبی، 10/210)

لوح محفوظ کہاں ہے؟

حضرت مُقاتل رحمۃ اللہ علیہ نے فرمایا: لوح محفوظ عرش کی دائیں (یعنی سیدھی) جانب ہے۔
(تفسیر قرطبی، 10/210)

لوح محفوظ سفید موتی سے بنی ہے

حضرت ابن عباس رضی اللہ عنہما سے روایت ہے کہ اللہ پاک کے محبوب صلی اللہ علیہ وآلہ وسلم نے ارشاد فرمایا: لوح محفوظ سفید موتی سے بنی ہے، اس کا قلم نور اور کتابت (یعنی لکھائی) بھی نور ہے۔ (حلیۃ الاولیاء، 4/338، رقم: 5767 ماخوذاً)

سب سے پہلے لوح محفوظ میں کیا لکھا گیا؟

حضرت ابن عباس رضی اللہ عنہما نے فرمایا: اللہ پاک نے سب سے پہلی چیز لوح محفوظ میں یہ لکھی کہ میں اللہ ہوں میرے سوا کوئی عبادت کا مستحق نہیں! محمد (صلی اللہ علیہ وآلہ وسلم) میرے رسول ہیں۔ جس نے میرے فیصلے کو تسلیم کر لیا اور میری نازل کی ہوئی مصیبت پر صبر کیا اور میری نعمتوں کا شکر ادا کیا تو میں نے اس کو صدیق لکھا ہے اور اس کو صدیقین کے ساتھ اٹھاؤں گا اور جس نے میرے فیصلے کو تسلیم نہیں کیا اور میری نازل کی ہوئی مصیبت پر صبر نہیں کیا اور میری نعمتوں کا شکر ادا نہیں کیا وہ میرے سوا جسے چاہے اپنا معبود بنا لے۔
(تفسیر قرطبی، 10/210)

تم نفس کے پیچھے لگ گئے ہو

تجّاج بن یوسف نے حضرت محمد بن حنفیہ رحمۃ اللہ علیہ کو دھمکی آمیز مکتوب بھیجا تو آپ رحمۃ اللہ علیہ نے جواب میں لکھا: مجھ تک یہ روایت پہنچی ہے کہ اللہ پاک ہر روز لوح محفوظ میں تین سو ساٹھ مرتبہ نظر فرماتا ہے، وہ عزّت اور ذلّت دیتا ہے، تنگی اور فراخی (یعنی کُشادگی) فرماتا ہے اور وہ جو چاہے کرتا ہے، شاید ان نظروں میں سے ایک نظر نے تمہیں تمہارے نفس کے ساتھ ایسا مشغول کر دیا ہے کہ تم اس سے فراغت ہی نہیں پاتے۔ (تفسیر قرطبی، 10/210)

قیامت تک ہونے والی ہر بات لوح محفوظ میں لکھی ہوئی ہے

حضرت ابن عباس رضی اللہ عنہما نے فرمایا: اللہ پاک نے لوح محفوظ کو پیدا فرمایا، اس کی لمبائی ایک سو سال کی مسافت (فاصلہ۔ دُوری) تھی پھر اس نے مخلوق کو پیدا کرنے سے پہلے قلم کو فرمایا تو میری مخلوق کے بارے میں میرا علم لکھ دے پس اُس نے قیامت تک ہونے والا سب کچھ لکھ دیا۔ (العظمیٰ لابن الشیخ، ص 86، رقم: 223)

”لَا إِلَهَ إِلَّا اللَّهُ“ کی گواہی دینے والا داخل جنت ہوگا

حضرت انس رضی اللہ عنہ سے روایت ہے کہ اللہ پاک کے محبوب صلی اللہ علیہ وآلہ وسلم نے فرمایا: ”بے شک اللہ پاک نے لوح محفوظ میں لکھا: ”إِنِّي أَنَا اللَّهُ لَا إِلَهَ إِلَّا أَنَا“ بلاشبہ میں اللہ ہوں اور میرے سوا کوئی معبود نہیں میں نے تین سو دس سے کچھ زائد (قسموں کی) مخلوق پیدا فرمائی ان میں سے جس مخلوق نے بھی یہ شہادت دی ”لَا إِلَهَ إِلَّا اللَّهُ“ وہ جنت میں داخل ہوگی۔“ (تفسیر درمنثور، 8/472)

جنت کا حقدار کون؟

حضرت ابن عباس رضی اللہ عنہما نے فرمایا: ”لوح محفوظ پر لکھا ہے اللہ پاک کے سوا کوئی

معبود نہیں، اس کا دین اسلام ہے اور محمد (صلی اللہ علیہ وآلہ وسلم) اس کے خاص بندے اور رسول ہیں۔ جو اس پر ایمان لایا اور اس کا وعدہ سچا کیا اور اس کے رسولوں کی اتباع (یعنی پیروی) کی تو اللہ پاک اسے جنت میں داخل فرمائے گا۔“ (تفسیر بغوی، 4/441)

عجب نہیں کہ لکھا لوح کا نظر آئے جو نقشِ پاک لگاؤں غبار آکھوں میں

(سلمان بخشش، ص 147)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

بیٹا پیدا ہونے کی بشارت

حضرت شاہ ولی اللہ محدث دہلوی رحمۃ اللہ علیہ فرماتے ہیں کہ میرے والد ماجد حضرت شاہ عبد الرحیم رحمۃ اللہ علیہ فرماتے ہیں: میں ایک بار حضرت خواجہ قطب الدین بختیار کاکی رحمۃ اللہ علیہ کے مزار منور کی زیارت کے لئے گیا۔ اُن کی روح مبارک ظاہر ہوئی اور فرمایا: ”تمہارے یہاں فرزند پیدا ہو گا اُس کا نام قطب الدین احمد رکھنا۔“ چونکہ زوجہ بڑھاپے کو پہنچ گئی تھیں اس لئے میں نے خیال کیا شاید اس ارشاد سے مراد بیٹے کا بیٹا یعنی پوتا ہو گا۔ حضرت خواجہ قطب الدین بختیار کاکی رحمۃ اللہ علیہ میرے اس دلی خیال پر فوراً مُطَمَع ہو گئے اور فرمایا: ”میری یہ مراد نہیں ہے بلکہ وہ فرزند تمہاری صُلب (یعنی پیٹھ) سے ہو گا۔“ شاہ ولی اللہ صاحب رحمۃ اللہ علیہ مزید فرماتے ہیں: والد ماجد رحمۃ اللہ علیہ نے ایک مدت کے بعد دوسری خاتون سے عقد (یعنی نکاح) فرمایا تو یہ کاتب الحروف فقیر ولی اللہ پیدا ہوا۔ شروع میں یہ واقعہ یاد نہ رہا تو ”ولی اللہ“ نام رکھ دیا اور کچھ عرصے کے بعد یاد آیا تو دوسرا نام (حضرت خواجہ قطب الدین بختیار کاکی رحمۃ اللہ علیہ کے فرمان کے مطابق) قطب الدین احمد رکھا۔ (انفاس العارفين، ص 79) اللہ پاک کی اُن پر رحمت ہو اور ان کے صدقے ہماری بے حساب مغفرت ہو۔

أَمِينِ بِجَاهِ خَاتَمِ النَّبِيِّينَ صَلَّى اللَّهُ عَلَيْهِ وَآلِهِ وَسَلَّمَ

پہلے خیال پر کیوں نہ نکلے؟

اللہ پاک کی عطا سے حضرت شیخ جنید بغدادی رحمۃ اللہ علیہ بھی دلوں کے حال جان لیتے تھے چنانچہ حضرت خیر النّساج رحمۃ اللہ علیہ فرماتے ہیں: میں اپنے گھر میں تھا کہ دل میں خیال آیا کہ حضرت شیخ جنید بغدادی رحمۃ اللہ علیہ دروازے پر تشریف لائے ہیں مگر میں نے توجّہ ہٹا دی مگر پھر دوبارہ اور سہ بارہ (یعنی تیسری بار) یہی خیال آیا، نکلا تو واقعی آپ رحمۃ اللہ علیہ دروازے پر تھے، مجھ سے فرمایا: پہلے خیال پر کیوں نہ نکلے! (رسالہ قشیریہ، ص 274)

سبحان اللہ دیکھا آپ نے! حضرت شیخ جنید بغدادی رحمۃ اللہ علیہ نے غیب کی خبر ارشاد فرمادی کہ ”پہلی بار خیال آتے ہی کیوں نہ نکلے!“ جب اولیاء کے علم غیب کا یہ حال ہے تو میٹھے میٹھے مصطفیٰ صلی اللہ علیہ وآلہ وسلم کے علم غیب کا کیا مقام ہوگا! حضرت امام بوسیری رحمۃ اللہ علیہ اپنے مشہور زمانہ ”قصیدہ بردہ شریف“ میں عرض کرتے ہیں:

فَإِنَّ مِنْ جُودِكَ الدُّنْيَا وَضَرَّتَهَا وَمِنْ عُلُومِكَ عِلْمَ اللُّوحِ وَالْقَلَمِ

یعنی یا رسول اللہ! دنیا و آخرت دونوں حضور کے جود و بخشش میں سے ایک حصّہ ہیں اور لوح و قلم کا علم (جس میں تمام ناکان و نایکون یعنی جو ہو اور ہو گا سب لکھا ہے) آپ کے علوم کا ایک حصّہ ہیں۔ میرے آقا اعلیٰ حضرت رحمۃ اللہ علیہ بارگاہ رسالت میں عرض گزار ہیں:

خدا نے کیا تجھ کو آگاہ سب سے دو عالم میں جو کچھ خفی و جلی ہے

کروں عرض کیا تجھ سے اے عالم السیر کہ تجھ پر مری حالت دل کھلی ہے

شرح کلام رضا: میرے آقا اعلیٰ حضرت رحمۃ اللہ علیہ ان اشعار میں فرماتے ہیں:

﴿1﴾ یا رسول اللہ صلی اللہ علیہ وآلہ وسلم! دونوں جہانوں میں جو کچھ خفی و جلی (یعنی چھپا اور ظاہر)

ہے اُس سے اللہ پاک نے آپ کو آگاہ کر دیا ہے۔ ﴿2﴾ اے عالم السیر (یعنی اے مجھے ہوئے

(۱) حالات جانے والے!) آپ سے کیا عرض کروں آپ پر تو میرے دل کی ساری حالت ظاہر ہے۔

گردابِ بلا میں پھنس کے کوئی طیبہ کی طرف جب تکتا ہے

سلطانِ مدینہ خود آکر بگڑی کو بنایا کرتے ہیں

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

وفات کے بعد بھی نیکی کی دعوت

سلیمان عمری رحمۃ اللہ علیہ کہتے ہیں کہ میں نے حضرت ابو جعفر قاری رحمۃ اللہ علیہ کو بعد وفات خواب میں دیکھا، فرما رہے تھے: میرے بھائیوں کو میرا اسلام پہنچا دینا اور کہہ دینا کہ میرے رب نے مجھ کو مقام شہد اعطا فرمایا ہے اور اپنی طرف سے رزق عنایت کیا ہے اور ابو حازم کو میری طرف سے سلام کہہ دینا اور کہنا کہ ہوش کر اور سمجھ داری سے کام لے کیونکہ اللہ پاک اور اس کے فرشتے تیری رات کی مجلسوں کو دیکھتے ہیں۔

(کتاب المنامات مع موسوعۃ الامام ابن ابی الدنیا، 3/153، رقم: 321)

ایک ہزار رکعت نماز سے افضل

پیارے پیارے اسلامی بھائیو! اس واقعے سے معلوم ہوا کہ حضرت ابو جعفر قاری رحمۃ اللہ علیہ کو اپنی وفات کے بعد ”ابو حازم“ کی صحبتوں کی بھی معلومات تھیں اور بظاہر ایسا لگتا ہے کہ ”ابو حازم“ رات بڑی صحبتوں میں بیٹھتے ہوں گے اس لیے سلام و پیام کے ذریعے بڑی بیٹھکوں سے خبردار کرتے ہوئے انہیں ”نیکی کی دعوت“ پیش کی۔ بڑی صحبت سے ہم سبھی کو بچنا چاہئے کہ اس سے اچھا خاصا نیک انسان بھی بگڑ جاتا ہے۔ ہمیشہ نیک بندوں اور

① ... علم غیب کے متعلق تفصیلی معلومات کیلئے رسالہ خالص الاعتقاد (فتاویٰ رضویہ، 29/411 تا 483)، الکلمۃ

الغلیا (از: صدر الافاضل مولانا نعیم الدین مراد آبادی رحمۃ اللہ علیہ) اور جاء الحق (از: مفتی احمد یار خان رحمۃ اللہ علیہ) کا مطالعہ بے حد مفید ہے۔

عاشقانِ رسول کی صحبت اختیار کرنی چاہئے۔ حُجَّةُ الْاِسْلَام حضرت امام ابو حامد محمد بن محمد بن محمد غزالی رحمۃ اللہ علیہ کیمائے سعادت میں فرماتے ہیں: ایسے انسان کو تلاش کرے جس کی صحبت اور باتوں سے دنیا کی رَغْبَت کم اور آخرت کی طرف طبعیت مائل ہو جس آدمی کی باتوں میں ایسی تاثیر نہ ہو اُس کی صحبت کو ”علمی مجلس“ نہیں کہا جائے گا، منقول ہے: علمی مجالس میں حاضر ہونا ایک ہزار رکعت نوافل پڑھنے سے زیادہ افضل ہے۔ (کیمائے سعادت، ص 161) حضرت مولانا روم رحمۃ اللہ علیہ مَعْنَوِی شریف میں فرماتے ہیں:

یک زمانہ صحبتِ با اولیاء بہتر از صد سالہ طاعت بے ریا
(تھوڑی سی دیر کی اولیاء کی صحبت سو سالہ بے ریا یعنی خالص عبادت سے بہتر ہے)

چوہے اور مینڈک کی دوستی

عارفِ باللہ حضرت مولانا روم رحمۃ اللہ علیہ بُری صحبت کا نقصان سمجھاتے ہوئے فرماتے ہیں: اتفاقاً ایک ندی کے کنارے پر ایک چُوہے کی مینڈک سے ملاقات ہو گئی اور دونوں میں دوستی ہو گئی، چُوہے نے کہا کہ کبھی ملنے کو دل چاہے تو آپ پانی کی گہرائی میں ہوتے ہیں جہاں آواز بھی نہیں پہنچ سکتی تو پھر آپ کو اطلاع کس طرح ہو؟ آخر طے یہ پایا کہ ایک تاگا (دھاگا) چُوہے کے پاؤں میں اور اس کا دوسرا سر اسر مینڈک کے پاؤں میں باندھ دیا جائے۔ وقتِ ضرورت اطلاع کی ترکیب ہو جائے گی، چنانچہ ایسا ہی کیا گیا۔ ایک دن اچانک کوٹے نے چُوہے پر جھپٹا مارا اور اس کو منہ میں لے کر اڑا تو مینڈک بھی دھاگے میں بندھا ہونے کے سبب اس کے ساتھ کھنچا کھنچا ہوا میں چلا جا رہا تھا، مینڈک نے کہا کہ یہ چُوہے جیسے ناجنس (یعنی نالائق) سے دوستی کی سزا ہے۔ معلوم ہوا، ناجنسوں (نالائقوں) اور بُری بُری صحبتوں کے سبب بہت آفات پہنچتی ہیں۔

ہَمَشَیْنِ نِکِ جُوئِدِ اے مہاں

اے نفاقِ آریارِ ناجنسِ اے نفاق

(فریاد ہے! نا، جنس! یعنی نالائق) دوست سے فریاد ہے۔ اے دوستو! نیک ساتھی تلاش کرو)

(مشنوی، دفتر ششم، ص 266، 267، 285 بتغیر)

عاشقانِ رسول کی صحبتوں میں بیٹھو کہ ان کی محبت اور صحبت سے خوفِ خدا اور عشقِ مصطفیٰ صلی اللہ علیہ وآلہ وسلم حاصل ہوتا ہے۔ حدیثِ قدسی ہے: وَجَبَتْ مَحَبَّتِي لِلْمُتَحَابِّينَ فِيَّ وَالْمُتَجَالِسِينَ فِيَّ وَالْمُتَزَاوِرِينَ فِيَّ وَالْمُتَبَاذِلِينَ فِيَّ۔ اللہ پاک ارشاد فرماتا ہے: جو لوگ میری وجہ سے آپس میں محبت رکھتے ہیں اور میری وجہ سے ایک دوسرے کے پاس بیٹھے ہیں اور آپس میں ملتے جلتے ہیں اور مال خرچ کرتے ہیں ان سے میری محبت واجب ہو گئی۔ (موطائام مالک، 2/439، حدیث: 1828)

حدیثِ پاک بیان کرنے والے مبلغ کی حکایت

حضرت عبدان بن محمد مروزی رحمۃ اللہ علیہ فرماتے ہیں: میں نے حافظ یعقوب بن سفیان رحمۃ اللہ علیہ کو خواب میں دیکھا تو پوچھا: مَا فَعَلَ اللَّهُ بِكَ؟ یعنی اللہ پاک نے آپ کے ساتھ کیا معاملہ فرمایا؟ جواب دیا: اللہ کریم نے میری مغفرت کر دی اور فرمایا کہ تم جس طرح دنیا میں حدیث بیان کرتے تھے، آسمان پر بھی بیان کرو، چنانچہ میں نے چوتھے آسمان پر حدیثِ پاک بیان کی تو فرشتے میرے پاس جمع ہو گئے اور حضرت جبریل علیہ السلام نے مجھے حدیثِ پاک املا کروانے کا حکم دیا پھر فرشتوں نے اُس (حدیث شریف) کو سُنہری قلموں سے لکھا۔ (شرح الصدور، ص 293)

والدِ مرحوم سبز لباس میں ملبوس مسکرا رہے تھے

پیارے پیارے اسلامی بھائیو! دیکھا آپ نے علمائے دین اور حدیثوں کے مبلغین کا کتنا بلند رُتبہ ہے! بعدِ وفات مغفرت کی بشارت بھی عنایت ہوئی اور چوتھے آسمان پر فرشتوں کے درمیان حدیثِ پاک بیان کرنے کی سعادت بھی ملی، اور فرشتوں نے اُس

حدیثِ مبارک کو سنہری قلموں سے تحریر فرمایا۔ آخرت میں جنت کی طلب رکھنے والو! آپ بھی دعوتِ اسلامی کے سنتوں بھرے اجتماعات اور سنتیں سیکھنے سکھانے کے مدنی قافلوں میں عاشقانِ رسول کے ہمراہ سنتوں بھرے سفر کے ذریعے علمِ دین کا خزانہ اکٹھا کیجئے اور نیک اعمال پر عمل، سنتوں بھرے بیانات اور روزانہ فیضانِ سنت سے کم از کم دو درس دیکر جنتِ الفردوس کے حصول کی سعی پیہم (یعنی مسلسل کوشش) جاری رکھئے۔ آپ کی ترغیب و تحریص کیلئے ایک مدنی بہار گوش گزار کی جاتی ہے چنانچہ نشترِ بستی (کراچی) کے ایک اسلامی بھائی نے جو کچھ بیان کیا وہ بالقرص عرض کرتا ہوں: انہوں نے اپنے والدِ مرحوم کو خواب میں انتہائی کمزوری کی حالت میں برہنہ (ب۔ زہ۔ نہ) کسی کے سہارے پر چلتا ہوا دیکھا۔ انہیں تشویش ہوئی۔ انہوں نے ایصالِ ثواب کی نیت سے ہر ماہ تین دن کے مدنی قافلے میں سفر کی نیت کر لی اور سفر شروع بھی کر دیا۔ تیسرے ماہ مدنی قافلے سے واپسی کے بعد جب وہ گھر پر سوئے تو انہوں نے خواب میں یہ دلکش منظر دیکھا کہ والدِ مرحوم سبز سبز لباس زیب تن کئے بیٹھے مسکرا رہے ہیں اور ان پر بارش کی ہلکی پھلکی پھوار برس رہی ہے۔ الحمد للہ مدنی قافلے میں سفر کی اہمیت اُن پر خوب اُجاگر ہوئی اور انہوں نے کئی نیت ہے کہ ان شاء اللہ ہر ماہ تین دن کیلئے عاشقانِ رسول کے ساتھ سفر جاری رکھوں گا۔

مانگو آ کر دُعا، قافلے میں چلو پاؤ گے مدعا، قافلے میں چلو
خوب ہو گا ثواب اور ٹلے گا عذاب ہو گا فضلِ خدا، قافلے میں چلو
فوتگی ہوگی، گم گیا ہے کوئی مانگنے کو دُعا، قافلے میں چلو

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

کیا خواب سے یقینی علم حاصل ہو جاتا ہے؟

پیارے پیارے اسلامی بھائیو! اچھے خواب بے شک اچھے ہوتے ہیں۔ یاد رکھئے! نبی کا

خواب وحی پر مشتمل ہوتا ہے جب کہ غیر نبی کے خواب کی یہ حیثیت نہیں اور اس کا خواب حُجَّت یعنی دلیل نہیں ہوتا۔ مثلاً آپ نے خواب میں بارگاہِ رسالت سے یہ بشارت سنی ہے کہ ”آپ جنتی ہیں۔“ اس سے قطعی جتنی ہونا مراد نہیں لیا جائے گا کیوں کہ معاملہ خواب کا ہے۔ بے شک اللہ پاک کے پیارے حبیب صلی اللہ علیہ وآلہ وسلم کو جس نے خواب میں دیکھا اُس نے حق دیکھا کہ شیطان آپ صلی اللہ علیہ وآلہ وسلم کی صورتِ مبارکہ میں نہیں آسکتا۔ جو بات ارشاد فرمائی وہ بھی حق اور حق کے سوا کچھ نہیں۔ تاہم خواب میں چونکہ حواس مُصْطَحِل (یعنی کمزور) ہوتے ہیں اس لئے یقین کے ساتھ یہ نہیں کہا جاسکتا کہ جو کچھ فرمایا گیا وہ خواب دیکھنے والے نے حَرْف بہ حَرْف دُرُست سنا، سننے اور سمجھنے میں غلط فہمی کا ہر امکان موجود ہے، لہذا خواب میں دیئے ہوئے حکم پر عمل کرنے سے پہلے حکمِ شریعت کو دیکھنا ہو گا۔ اگر خواب والی بات شریعت سے نہیں ٹکراتی تو بے شک اُس پر عمل کیا جاسکتا ہے تاہم خواب میں ملے ہوئے حکم پر عمل کرنا شرعاً واجب نہیں اور اگر وہ بات ہی خلافِ شرع ہے تو عمل نہیں کیا جائے گا۔ اس بات کو اس مثال سے سمجھئے جس میں

خواب میں شراب نوشی کا حکم دیا منع فرمایا؟

میرے آقا اعلیٰ حضرت، امام اہلسنت، حضرت علامہ مولانا الحاج الحافظ القاری شاہ امام احمد رضا خان رحمۃ اللہ علیہ فرماتے ہیں: ایک شخص نے خواب دیکھا کہ جناب رسالت مآب صلی اللہ علیہ وآلہ وسلم (معاذ اللہ) اسے شراب نوشی کا حکم دے رہے ہیں۔ امام جعفر صادق رحمۃ اللہ علیہ کی خدمت میں معاملہ پیش کیا گیا۔ آپ رحمۃ اللہ علیہ نے ارشاد فرمایا: ”رسول اللہ صلی اللہ علیہ وآلہ وسلم“ نے تجھے شراب پینے سے روکا ہے، تیرے سننے میں الٹا آیا۔“ اور یہ بھی یاد رکھا جائے کہ اس معاملے میں فاسق و مُتَّقِی برابر ہیں۔ چنانچہ نہ تو متقی کا خواب میں کسی

حکم کا سننا، اس حکم کے صحیح ہونے کی دلیل ہے اور نہ ہی فاسق کا بیان یقینی طور پر چھوٹا۔

(فتاویٰ رضویہ، 5/100 ماخوذاً)

مرے تم خواب میں آؤمے گھر روشنی ہوگی مری قسمت جگا جاؤ عنایت یہ بڑی ہوگی

(وسائل بخشش ص 278)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

جب ایک نوجوان کو وضو غلط کرتے دیکھا

ایک بزرگ بغداد شریف کے کسی علاقے سے گزر رہے تھے، انہوں نے ایک نوجوان کو دیکھا جو اچھے طریقے سے وضو نہ کر رہا تھا تو بڑے پیار بھرے انداز میں اُس سے فرمایا: ”اے نوجوان! وضو ٹھیک سے کیجئے، اللہ پاک دُنیا و آخرت میں آپ پر احسان فرمائے۔“ یہ فرما کر وہ تشریف لے گئے۔ وہ نوجوان اُن بزرگ کی نیکی کی دعوت دینے کے بیٹھے بیٹھے انداز سے بے حد متاثر ہو اور وضو کے بعد اُن بزرگ کی خدمت میں حاضر ہو کر نصیحت کا طالب ہوا، انہوں نے (نیکی کی دعوت دیتے ہوئے) تین مدنی پھول ارشاد فرمائے: ﴿1﴾ جان لیجئے! جس نے ربِّ کائنات کی معرفت پالی (یعنی اللہ کریم کو پہچان لیا) وہ نجات پا گیا ﴿2﴾ جس نے اپنے دین کے معاملے میں خوف کیا (یعنی اللہ پاک سے ڈرا) وہ تباہی سے بچ گیا ﴿3﴾ جس نے دُنیا میں رُہد (یعنی بے رغبتی کو) اختیار کیا وہ اللہ پاک کی طرف سے جب کل یعنی بروزِ محشر اس کا ثواب دیکھے گا تو اُس کی آنکھیں ٹھنڈی ہوں گی۔ (پھر فرمایا) کیا کچھ مزید نہ بتاؤں؟ عرض کی: ضرور ارشاد ہو۔ فرمایا: جس میں تین خوبیاں جمع ہو گئیں اُس کا ایمان مکمل ہو گیا: ﴿1﴾ جو نیکی کا حکم دے اور خود بھی اُس پر عمل کرے ﴿2﴾ جو بُرائی سے منع کرے اور خود بھی اُس سے باز رہے اور ﴿3﴾ جو حُدودِ الہی کی حفاظت کرے۔ (یعنی شرعی احکامات بجا لائے اور شرعی ممنوعات سے خود کو بچائے) پھر فرمایا: کیا کچھ اور بھی بتاؤں؟ عرض کی: کیوں

نہیں، ضرور ارشاد فرمائیے۔ فرمایا: دنیا سے بے رغبت اور آخرت کا شوق رکھنے والے ہو جائیے اور اپنے ہر کام میں ربُّ الأنام سے سچ کا معاملہ کیجئے نجات پانے والوں کے ساتھ نجات پاجائیں گے۔ یہ فرما کر وہ تشریف لے گئے۔ اُس نوجوان نے ان بُزرگ کے مُتَعَلِّق معلومات کی تو اسے بتایا گیا: یہ حضرت امام شافعی رحمۃ اللہ علیہ تھے۔ (احیاء العلوم، 1/45: بتغیر) اللہ پاک کی اُن پر رحمت ہو اور اُن کے صدقے ہماری بے حساب مغفرت ہو۔

أَمِينِ بِجَاهِ خَاتِمِ النَّبِيِّينَ صَلَّى اللَّهُ عَلَيْهِ وَآلِهِ وَسَلَّمَ

بے جا تنقید کے بجائے اصلاح کرنے والے بنیں

پیارے پیارے اسلامی بھائیو! دیکھا آپ نے کروڑوں شافعیوں کے پیشوا حضرت محمد بن ادریس، المعروف ”امام شافعی“ رحمۃ اللہ علیہ نے کتنی محبت و شفقت کے ساتھ انفرادی کوشش فرمائی اور اچھے طریقے سے وضو نہ کرنے والے نوجوان کے وضو کی اصلاح بھی کی اور اسے نیکی کی دعوت بھی دی۔ کاش! ہم بھی یہی انداز اختیار کرنے میں کامیاب ہو جائیں، ہمیں بھی یہ توفیق نصیب ہو جائے کہ جب کسی کی وضو میں غلطیاں اور نماز میں کوتاہیاں دیکھیں، جھوٹ، غیبت و پُغلی کے گناہوں میں کسی کو مبتلا پائیں تو پیچھے سے اُس پر بے جا تنقید اور اُس کی بُرائی کر کے خود غیبت کی گہری کھائی میں چھلانگ لگانے کے بجائے اُس کو گناہوں کی دلدل سے نکالنے کی سعی کریں، نہایت نرمی اور پیار سے اُس کو سمجھانے اور ثوابِ آخرت کے خزانے سمیٹنے والے بنیں۔ ہم خلوص نیت کے ساتھ کسی کو سمجھائیں گے تو ان شاء اللہ الکریم اس کا ضرور فائدہ ہو گا اور فائدہ کیوں نہ ہو کہ سمجھانے سے فائدہ پہنچنے کا خود ربُّ الأنام جَلَّ جَلَالُهُ اپنے سچے کلام میں اعلام فرما چکا (یعنی خبر ارشاد فرما چکا ہے) چنانچہ دعوتِ اسلامی کے ترجمے والے پاکیزہ قرآن، ”کنز الایمان مع خزائن العرفان“ صفحہ 964 پر پارہ 27

نماز میں قرآن مجید کی قراءت (قراءت) اور ذکر اللہ کے لئے مُنہ پاک کرنے کی نیت کرنی چاہئے۔ (احیاء العلوم، 1/182) اب سیدھے ہاتھ کے تین چُلو پانی سے (ہر بار نل بند کر کے) اس طرح تین کُلّیاں کیجئے کہ ہر بار مُنہ کے ہر پُرزے پر (حلق کے کنارے تک) پانی بہہ جائے، اگر روزہ نہ ہو تو غُرعُرعہ بھی کر لیجئے۔ پھر سیدھے ہی ہاتھ کے تین چُلو (اب ہر بار آدھا چُلو پانی کافی ہے) سے (ہر بار نل بند کر کے) تین بار ناک میں نرم گوشت تک پانی چڑھائیے اور اگر روزہ نہ ہو تو ناک کی جڑ تک پانی پہنچائیے، اب (نل بند کر کے) اُلٹے ہاتھ سے ناک صاف کر لیجئے اور چھوٹی اُنکلی ناک کے سُوراخوں میں ڈالئے۔ تین بار سارا چہرہ اس طرح دھویئے کہ جہاں سے عادتاً سر کے بال اُگنا شروع ہوتے ہیں وہاں سے لیکر ٹھوڑی کے نیچے تک اور ایک کان کی لو سے دوسرے کان کی لو تک ہر جگہ پانی بہہ جائے۔ اگر داڑھی ہے اور احرام باندھے ہوئے نہیں ہیں تو (نل بند کرنے کے بعد) اس طرح حلال کیجئے کہ اُنکلیوں کو گلے کی طرف سے داخل کر کے سامنے کی طرف نکالئے۔ پھر پہلے سیدھا ہاتھ اُنکلیوں کے سرے سے دھونا شروع کر کے کہنیوں سمیت تین بار دھویئے۔ اسی طرح پھر اُلٹا ہاتھ دھو لیجئے۔ دونوں ہاتھ آدھے بازو تک دھونا مُستحب ہے۔ اکثر لوگ چُلو میں پانی لیکر پنچے سے تین بار چھوڑ دیتے ہیں کہ کہنی تک بہتا چلا جاتا ہے اس طرح کرنے سے کہنی اور کلائی کی کروٹوں پر پانی نہ پہنچنے کا اندیشہ ہے لہذا بیان کردہ طریقے پر ہاتھ دھویئے۔ اب چُلو بھر کر کہنی تک پانی بہانے کی حاجت نہیں بلکہ (بغیر اجازت صحیحہ ایسا کرنا) اِسراف ہے۔ اب (نل بند کر کے) سر کا مسح اس طرح کیجئے کہ دونوں اُنگوٹھوں اور کلمے کی اُنکلیوں کو چھوڑ کر دونوں ہاتھ کی تین تین اُنکلیوں کے سرے ایک دوسرے سے ملا لیجئے اور پیشانی کے بال یا کھال پر رکھ کر کھینچتے ہوئے گُدی تک اس طرح لے جائیئے کہ ہتھیلیاں سر سے جُدا رہیں، پھر گُدی سے ہتھیلیاں کھینچتے ہوئے پیشانی تک لے آئیئے، کلمے کی اُنکلیاں اور اُنگوٹھے اِس دوران سر پر

بالکل مَس نہیں ہونے چاہئیں، پھر گلے کی اُنگلیوں سے کانوں کی اندرونی سطح کا اور اُنگوٹھوں سے کانوں کی باہری سطح کا مسح کیجئے اور چھنگلیاں (یعنی چھوٹی انگلیاں) کانوں کے سُوراخوں میں داخل کیجئے اور اُنگلیوں کی پشت سے گردن کے پچھلے حصے کا مسح کیجئے۔ بعض لوگ گلے کا اور دُھلے ہوئے ہاتھوں کی کہنیوں اور کلائیوں کا مسح کرتے ہیں یہ سنت نہیں ہے۔ (فتاویٰ رضویہ جلد 4 صفحہ 621 پر مسح کا ایک طریقہ یہ بھی تحریر ہے: اس میں بالخصوص اسلامی بہنوں کیلئے زیادہ سہولت بھی ہے چنانچہ لکھا ہے: ”مسح سر میں ادائے سنت کو یہ بھی کافی ہے کہ اُنگلیاں سر کے اگلے حصے پر رکھے اور ہتھیلیاں سر کی کروٹوں پر اور ہاتھ جما کر گدی تک کھینچتالے جائے۔“) سر کا مسح کرنے سے قبل ٹونٹی اچھی طرح بند کرنے کی عادت بنا لیجئے بلاوجہ نل کھلا چھوڑ دینا یا ادھورابند کرنا کہ پانی ٹپک کر ضائع ہوتا رہے اسراف و گناہ ہے۔ پہلے سیدھا پھر الٹا پاؤں ہر بار اُنگلیوں سے شروع کر کے ٹخنوں کے اوپر تک بلکہ مستحب ہے کہ آدھی پنڈلی تک تین تین بار دھو لیجئے۔ دونوں پاؤں کی اُنگلیوں کا خلال کرنا سنت ہے۔ (خلال کے دوران نل بند رکھے) اس کا مستحب طریقہ یہ ہے کہ اُلٹے ہاتھ کی چھنگلیاں سے سیدھے پاؤں کی چھنگلیاں کا خلال شروع کر کے اُنگوٹھے پر ختم کیجئے اور اُلٹے ہی ہاتھ کی چھنگلیاں سے اُلٹے پاؤں کے اُنگوٹھے سے شروع کر کے چھنگلیاں پر ختم کر لیجئے۔ (عامہ کُتب) حضرت امام محمد بن محمد بن محمد غزالی رحمۃ اللہ علیہ فرماتے ہیں: ہر عضو دھوتے وقت یہ امید کرتا رہے کہ میرے اس عضو کے گناہ نکل رہے ہیں۔ (احیاء العلوم، 1/183 ملخصاً)

وضو کے بچے ہوئے پانی میں 70 بیماریوں سے شفا

لوٹے وغیرہ سے وضو کرنے کے بعد بچا ہو پانی کھڑے ہو کر پینا سنت بھی ہے اور شفا بھی چنانچہ میرے آقا اعلیٰ حضرت، امام اہل سنت، مولانا شاہ امام احمد رضا خان رحمۃ اللہ علیہ

”فتاویٰ رضویہ“ مُحرَّر جہ جلد 4 صفحہ 575 تا 576 پر فرماتے ہیں: بقیہ وُضُو (یعنی وضو کے بچے ہوئے پانی) کے لیے شَرَعاً عظمت و احترام ہے اور نبی صلی اللہ علیہ والہ وسلم سے ثابت کہ حُضُور نے وُضُو فرما کر بقیہ آب (یعنی بچے ہوئے پانی) کو کھڑے ہو کر نوش فرمایا اور ایک حدیث میں روایت کیا گیا کہ اس کا پینا ستر مرض سے شفا ہے۔ (مسند الفردوس، 2/362، حدیث: 3617) تو وہ ان اُمور میں آبِ زمزم سے مُشابہت رکھتا ہے ایسے (یعنی وُضُو کے بچے ہوئے) پانی سے استنجا مناسب نہیں۔ ”تنویر“ کے آدابِ وضو میں ہے: ”وضو کے بعد وُضُو کا پیمانہ (یعنی بچا ہوا پانی) قبلہ رُخ کھڑے ہو کر پئے۔“ (تنویر الابصار، 1/275) علامہ عبدُ الغنی نابُلُسی رحمۃ اللہ علیہ فرماتے ہیں: میں نے تجربہ کیا ہے کہ جب میں بیمار ہوتا ہوں تو وُضُو کے بقیہ (ب۔ قی۔ یہ) پانی سے شفا حاصل ہو جاتی ہے۔ نبی صادق صلی اللہ علیہ والہ وسلم کے اس صحیح طِبِّ نبوی میں پائے جانے والے ارشادِ گرامی پر اعتماد کرتے ہوئے میں نے یہ طریقہ اختیار کیا ہے۔ (رد المحتار، 1/277) وَاللَّهُ سُبْحَانَهُ وَتَعَالَى أَعْلَمُ بِالصَّوَابِ۔

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

جنت کے آٹھوں دروازے کھل جاتے ہیں

حدیثِ پاک میں ہے: جس نے اچھی طرح وُضُو کیا اور پھر آسمان کی طرف نگاہ اٹھائی اور کلمہ شہادت پڑھا اُس کے لئے جنت کے آٹھوں دروازے کھول دیئے جاتے ہیں جس سے چاہے اندر داخل ہو۔ (سنن دارمی، 1/196، حدیث: 716)

نظر کبھی کمزور نہ ہو

جو وُضُو کے بعد آسمان کی طرف دیکھ کر سورۃ اِنَّا أَنْزَلْنَاهُ پڑھ لیا کرے ان شاء اللہ اُس کی نظر کبھی کمزور نہ ہوگی۔ (مسائل القرآن، ص 291)

وضو کے بعد تین بار سورہ قدر پڑھنے کے فضائل

حدیث مبارک میں ہے: جو وضو کے بعد ایک مرتبہ سورہ قدر پڑھے تو وہ صدیقین میں سے ہے اور جو دو مرتبہ پڑھے تو شہداء (شہداء) میں شمار کیا جائے اور جو تین مرتبہ پڑھے گا تو اللہ پاک میدان محشر میں اسے اپنے انبیاء کے ساتھ رکھے گا۔

(جمع الجوامع للسیوطی، 7/251 حدیث: 22817)

وضو کے بعد پڑھنے کی دعا (اول و آخر درود شریف)

جو وضو کرنے کے بعد یہ کلمات پڑھے: **سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ** ترجمہ: اے اللہ تو پاک ہے اور تیرے لئے ہی تمام خوبیاں ہیں میں گواہی دیتا ہوں کہ تیرے سوا کوئی معبود نہیں، میں تجھ سے بخشش چاہتا ہوں اور تیری بارگاہ میں توبہ کرتا ہوں۔ تو اس پر مہر لگا کر عرش کے نیچے رکھ دیا جائے گا اور قیامت کے دن اس پڑھنے والے کو دے دیا جائے گا۔ (شعب الایمان، 3/21، رقم: 2754)

وضو کے بعد یہ دعا بھی پڑھ لیجئے (اول و آخر درود شریف)

اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ (ترمذی، 1/121، حدیث: 55) ترجمہ: اے اللہ! مجھے کثرت سے توبہ کرنے والوں میں بنا دے اور مجھے پاکیزہ رہنے والوں میں شامل کر دے۔

40 مدنی پھولوں کا رضوی گلہ دستہ

میرے آقا اعلیٰ حضرت، امام اہل سنت، مولانا شاہ امام احمد رضا خان رحمۃ اللہ علیہ کے وضو وغیرہ کے متعلق عنایت کردہ مُتَفَرِّق (یعنی جدا جدا) رنگ برنگ خوشنما 40 مدنی پھولوں کا رضوی گلہ دستہ قبول فرمائیے۔ آپ کی معلومات کو ان شاء اللہ مدینے کے 12 چاند لگ جائیں

گے۔ یہ تمام مدنی پھول فتاویٰ رضویہ مخرجہ (جلد 4) کے آخر میں دیئے ہوئے ”فوائدِ جلیلیہ“ صفحہ 613 تا 746 سے لئے گئے ہیں۔

✽ وُضُو میں آنکھیں زور سے نہ بند کرے مگر وُضُو ہو جائے گا (ص 613) ✽ اگر لب (یعنی ہونٹ) خوب زور سے بند کر کے وُضُو کیا اور کلی نہ کی وُضُو نہ ہو گا (ص 614) ✽ وُضُو کا پانی روزِ قیامت نیکوں کے پلے میں رکھا جائیگا۔ (ص 614) (گر یاد رہے! ضرورت سے زیادہ پانی گرانا اِسراف ہے) ✽ مسواک موجود ہو تو اُنکلی سے دانت مانجنا ادائے سنّت و حُصُولِ ثواب کے لیے کافی نہیں، ہاں مسواک نہ ہو تو اُنکلی یا کھر کھر (یعنی کھر دِرا) کپڑا ادائے سنّت کر دے گا اور عورتوں کے لیے مسواک موجود ہو جب بھی مَسّی کافی ہے (ص 615) ✽ انگوٹھی ڈھیلی ہو تو وُضُو میں اُسے پھر کر پانی ڈالنا سنّت ہے اور تنگ ہو کہ بے جُنُبِش دِیے پانی نہ پہنچے تو فَرَض۔ یہی حکم بالی (یعنی کان کے زَیور) وغیرہ کا ہے (ص 616) ✽ اعضاءِ کُلِ کر دھونا وُضُو اور غَسَلِ دونوں میں سنّت ہے (ص 616) ✽ اعضاءِ وُضُو دھونے میں حدِ شرعی سے اتنی خَفِیف تحریر (یعنی ہر طرف سے معمولی سا) بڑھانا جس سے حدِ شرعی تک اِستیعاب (یعنی مکمل ہونے) میں شُبہ نہ رہے واجب ہے (ص 616) ✽ وُضُو میں کُلّی یا ناک میں پانی ڈالنے کا ترک مکروہ ہے اور اس کی عادت ڈالے تو گنہگار ہو گا۔ یہ مسئلہ وہ لوگ خوب یاد رکھیں جو کُلّیاں ایسی نہیں کرتے کہ حلق تک ہر چیز کو دھوئیں اور وہ کہ پانی جن کی ناک کو (فقط) چھو جاتا ہے سُونگھ کر اوپر نہیں چڑھاتے یہ سب لوگ گنہگار ہیں اور غَسَلِ میں تو ایسا نہ ہو تو سرے سے نہ غَسَلِ ہو گا نہ نماز (ص 616) ✽ وُضُو میں ہر عَضُو کا پورا تین بار دھونا سنّتِ مُؤکّدہ ہے، ترک کی عادت سے گنہگار ہو گا (ص 616 ماخوذاً) وُضُو میں جلدی نہ چاہئے بلکہ دَرَنگ (یعنی اطمینان) و احتیاط کے ساتھ کرے۔ عوام میں جو مشہور ہے کہ ”وُضُو جو انوں کا سا، نماز بوڑھوں کی

سی، “یہ وضو کے بارے میں غلط ہے (ص 617) ❀ منہ دھونے میں نہ گالوں پر ڈالے نہ ناک پر نہ زور سے پیشانی پر، یہ سب افعال جہال (یعنی جاہلوں) کے ہیں بلکہ با آہستگی بالائے پیشانی (یعنی پیشانی کے اوپر) سے ڈالے کہ ٹھوڑی سے نیچے تک بہتا آئے (ص 618) ❀ وضو میں منہ سے گرتا ہو اپانی مثلاً کلائی پر لیا اور (کلائی پر) بہا لیا (یعنی منہ دھونے میں منہ سے گرنے والے پانی سے ہاتھ کی کلائی نہیں دھو سکتے کہ) اس سے وضو نہ ہو گا اور غسل میں (معاملاً جدا ہے) مثلاً سر کا پانی پاؤں تک جہاں جہاں گزرے گا پاک کرتا جائیگا وہاں نئے پانی کی ضرورت نہیں (ص 618) ❀ آدمی وضو کرنے بیٹھا پھر کسی مانع (یعنی رکاوٹ) کے سبب تمام (یعنی مکمل) نہ کر سکا تو جتنے افعال کیے اُن پر ثواب پائیگا اگرچہ وضو نہ ہو (ص 618) ❀ جس نے خود ہی قصد (یعنی ارادہ) کیا کہ آدھا وضو کرے گا وہ ان افعال پر ثواب نہ پائیگا، یونہی جو وضو کرنے بیٹھا اور بلا عذر ناقص (یعنی ادھورا) چھوڑ دیا وہ بھی جتنے افعال سجایا یا اُن پر مستحق ثواب نہ ہونا چاہیے (ص 618) ❀ اگر سر پر بینہ (یعنی بارش) کی بوندیں اتنی گریں کہ چہاڑم (یعنی چوتھائی) سر بھیگ گیا مسح ہو گیا اگرچہ اس شخص نے ہاتھ لگایا نہ قصد (یعنی نہ نیت و ارادہ) کیا (ص 619) ❀ اوس (یعنی شبنم) میں سر برہنہ (یعنی ننگے سر) بیٹھا اور اُس سے چہاڑم سر کے قدر بھیگ گیا مسح ہو گیا (ص 619) ❀ اتنے گرم یا اتنے سرد پانی سے وضو مکروہ ہے جو بدن پر اچھی طرح نہ ڈالا جائے، تکمیل سنت نہ کرنے دے، اور اگر کوئی فرض پورا کرنے سے مانع (یعنی رکاوٹ) ہو تو وضو ہی نہ ہو گا (ص 620) ❀ پانی بیکار صرف (یعنی خرچ) کرنا یا پھینک دینا حرام ہے۔ (ص 621) (اپنے یا دوسرے کے پینے کے بعد گلاس یا جگ کا بچا ہو اپانی خواہ مخواہ پھینک دینے والے توبہ کریں اور آئندہ اس سے بچیں) ❀ ناف سے زرد پانی بہہ کر نکلے وضو جاتا رہے (ص 622) ❀ خون یا پیپ آنکھ میں بہا مگر آنکھ سے باہر نہ گیا تو وضو نہ جائے گا اُسے کپڑے سے پونچھ کر پانی میں ڈال دیں تو

(پانی) ناپاک نہ ہو گا (ص 624) ❀ زخم پر پیٹی بندھی ہے اُس میں خون وغیرہ لگ گیا اگر اس قابل تھا کہ بندش نہ ہوتی تو بہ جاتا تو وضو گیا ورنہ نہیں، نہ پیٹی ناپاک (ص 624) ❀ قطرہ اتر آیا یا خون وغیرہ ڈکر (یعنی عضو تناسل) کے اندر بہا جب تک اُس کے سُورخ سے باہر نہ آئے وضو نہ جائیگا اور پیشاب کا صرف سُورخ کے منہ پر چمکنا (وضو توڑنے کیلئے) کافی ہے (ص 624) ❀ نابالغ نہ کبھی بے وضو ہو نہ جُنب (یعنی بے غُسل)۔ انہیں (یعنی نابالغان کو) وضو و غُسل کا حکم عادت ڈالنے اور آداب سکھانے کے لیے ہے ورنہ کسی حَدَث (یعنی وضو توڑنے والے عمل) سے ان کا وضو نہیں جاتا نہ جماع سے ان پر غُسل فرض ہو (ص 633) ❀ با وضو نے ماں باپ کے کپڑے یا ان کے کھانے کے لیے پھل یا مسجد کا فرشِ ثواب کے لیے دھویا پانی مستعمل نہ ہو گا اگرچہ یہ افعال قُربت (یعنی رضائے الہی) کے ہیں (ص 636) ❀ نابالغ کا پاپاک ہاتھ یا بدن کا کوئی جزا اگرچہ بے وضو ہو پانی میں ڈالنے سے قابل وضو ہے گا (ص 637) ❀ بدنِ ستھرا رکھنا، میل دُور کرنا، شرع میں مطلوب ہے کہ اسلام کی بنا (یعنی بنیاد) ستھرائی (یعنی پاکیزگی و صفائی) پر ہے۔ اس نیت سے با وضو نے بدن دھویا تو قُربت (یعنی کارِ ثواب) بے شک ہے مگر پانی مُستعمل نہ ہو (ص 637) ❀ مستعمل پانی پاک ہے اس سے کپڑا دھو سکتے ہیں مگر اس سے وضو نہیں ہو سکتا اور اس کا پینا یا اس سے آنا گوندھنا مکروہ (تسزہی) ہے (ص 637) ❀ پُر آیا پانی بے اجازت لے گیا اگرچہ زبردستی یا پُر آکر اس سے وضو ہو جائے مگر حرام ہے۔ البتہ کسی کے مملوک (یعنی ملکیت کے) کنویں سے اُس کی مُمانعت پر بھی پانی بھر لیا اس کا استعمال جائز ہے (ص 650) ❀ جس پانی میں مائے مستعمل کی دھار پہنچی یا واضح قطرے گرے اس سے وضو نہ کرنا بہتر (ص 650) ❀ جاڑے میں وضو کرنے سے سردی بہت معلوم ہوگی اس کی تکلیف ہوگی مگر کسی مرض کا اندیشہ نہیں تو تیمم کی اجازت نہیں (ص 662) ❀ شیطان کے

تھوک اور پھونک سے نماز میں قطرے اور ریح کا شُبہ ہو جاتا ہے، حکم ہے کہ جب تک ایسا یقین نہ ہو جس پر قسم کھا سکے اس (وسوسے) پر لحاظ نہ کرے، شیطان کہے کہ تیرا وضو جاتا رہا تو دل میں جواب دے لے کہ خبیث تو جھوٹا ہے اور اپنی نماز میں مشغول رہے (ص 697)

❁ مسجد کو ہر گھن کی چیز سے بچانا واجب ہے اگرچہ پاک ہو جیسے لعابِ ذہن (منہ کی رال، تھوک، بلغم) آبِ بنی (مثلاً رینڈھ یا ناک سے نزلے کا بننے والا پانی) آبِ وضو (ص 706) ❁ تنبیہ: بعض لوگ کہ وضو کے بعد اپنے منہ اور ہاتھوں سے پانی پونچھ کر مسجد میں ہاتھ جھاڑتے ہیں (یہ محض حرام اور ناجائز ہے۔ (ص 706) ❁ پانی میں پیشاب کرنا مطلقاً مکروہ ہے اگرچہ دریا میں ہو (ص 725) ❁ جہاں کوئی نجاست پڑی ہو تلاوت مکروہ ہے (ص 727) ❁ پانی ضائع کرنا حرام ہے (ص 728) ❁ مال ضائع کرنا حرام ہے (ص 728) ❁ زمزم شریف سے غسل و وضو بلا کر اہت جائز ہے (اور پیشاب وغیرہ کر کے) ڈھیلے (سے خشک کر لینے) کے بعد (آبِ زم زم سے) استنجا مکروہ اور نجاست دھونا (مثلاً پیشاب کے بعد ٹشو پیپر وغیرہ سے سکھائے بغیر) گناہ (ص 742)

❁ (وہ) اسراف کہ (جو) ناجائز و گناہ ہے (وہ) صرف (ان) دو صورتوں میں ہوتا ہے، ایک یہ کہ کسی گناہ میں صرف (یعنی خرچ) و استعمال کریں، دوسرے بیکار محض مال ضائع کریں (ص 743) ❁ غسلِ میت سکھانے کے لیے مُردے کو نہلایا اور اُسے غسل دینے کی نیت نہ کی وہ بھی پاک ہو گیا اور زندوں پر سے بھی فرض اتر گیا کہ فعلِ بالقصد کافی ہے، ہاں بے نیتِ ثواب نہ ملے گا۔ (ص 707)

دین کی باتیں رہوں سنتا سنا تا یا خدا اور رہوں اس پر عمل کرتا کرتا یا خدا

صَلُّوا عَلَى الْحَبِيبِ ❁❁ صَلَّى اللَّهُ عَلَى مُحَمَّدٍ

وضو کے ضروری احکام جاننے کیلئے ”نماز کے احکام“ میں شامل 63 صفحات پر مشتمل رسالہ وضو کا طریقہ (حنفی) کا ضرور مطالعہ فرمائیے۔

اگلے ہفتے کا رسالہ



978-969-722-429-6



01082409



فیضان مدینہ، محلہ سوداگران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net